



Eitt tíðandi stig nærri oljuævintýri í Barentshavi

Jan Müller

09.09.2013 - 18:55

Oljan.fo

Tvey av oljufeløgnum, sum eru við í oljuleitingini við Føroyar, hava havt eydnuna við sær í Barentshavinum. Tey hava gjørt eitt oljufund á Wisting-leiðini, sum er tað norðasta staðið í Barentshavinum, har olja og gass higartil er funnið í stórum nøgðum. Hetta oljufundið letur harvið upp fyri einum heilt nýggjum oljulandsluti í Barentshavinum, tí sokallaða Hoop økinum.

Tað er eysturrikska felagið OMV, sum er fyrstøðufelag. Tað sigur í einum skrivi, at keldan rúmar umleið 160 mill. tunnur av olju og 40 milliardir kubikkføtur av gassi. Roknað verður

við, at tøluni fara at vaksa til 200-500 milliónir tunnur, tá meira er borað.

Tíðindini eru góð fyri tey, ið síggja Barentshavið sum ein nýggjan Norðsjógv. Seinastu 30 árin eru boraðir umleið 100 brunnar, og tað var ikki fyrr enn fyri fáum árum síðani, at fyrstu lönandi fundini vórðu gjørd norðan fyri Norðurnorra. Hesi hava fingið nógv oljufeløg at søkja um nýggj loyvi, og tað er so eitt av hesum, sum nú hevur víst seg at goyma olju og gass, og hetta styrkir feløgini í trúnni uppá, at Barentshavið fer at gerast tann nýggi norski oljulandsluturin.

Fyri Norðurnorra eru hetta eisini góð tíðindi. Arvid Jensen, leiðari í fyrirkuni Petro Arctic, sigur, at Wisting fundið er ein sera góð nýggjheit. Tað leggur aftrat øðrum fundum, sum eru gjørd og sum vera grundarlag undir oljumenningini á landi í Norðurnorra í framtíðini.

Í løtuni verða boraðir fyra aðrir leitibrunnar í Barentshavinum, sum eru eins spennandi sum Wisting leiðin. At fyra pallar bora í senn í Barentshavinum er nýtt og boðar frá, at oljufeløgini síggja stórar møguleikar í hesum partinum av Arktis.

Statoil er tað felagið, sum hevur satsað mest uppá Barentshavið og er hetta seinasta fundið sera góðir tónar í oyrunum á leiðsluni hjá felagnum, hsum føroyingurin Rúni M. Hansen eisini er partur av. Hann stendur á odda fyri framtíðar virkseminum hjá Statoil í Arktis sum heild.

Kort

Leitivirksemið í Barentshavinum veksur og veksur. Enn er bara ein gasskelda í framleiðslu. Tað er Snøhvit feltið. Síðani er tað Goliat, sum fer undir oljuframleiðslu komandi árin og loksins uppáftur longur norðari Johan Castberg, sum er stórt fund, ið Statoil fann. Og vit skulu væl longur norður at finna nýggjastu oljuleiðina Wisting.